

جہاد صرف فتح کے لیے نہیں ہوتا، وہ تو ہار کر بھی جیتنے کے لیے ہوتا ہے۔ (حضرت حسن بھری رحمۃ اللہ علیہ)

محدث جلیل علامہ محمد یوسف بنوری رحمۃ اللہ علیہ

مولانا عبداللہ بنوری

(دوسری قسط)

اور خدمتِ حدیث

کراچی میں ”جامعۃ العلوم الاسلامیہ“ کی تاسیس کراچی تشریف لا کر سخت بے سروسامانی کی حالت میں توکل علی اللہ ایک مدرسہ کی بنیاد ڈالی۔ حضرت بنوری رحمۃ اللہ علیہ اس سلسلہ میں کن کن مراحل سے گزرے، اس کی تفصیل آپ کی مفصل سوانح میں موجود ہے، اس مختصر مقالہ میں اس کو ذکر کرنا بے فائدہ ہے۔

تخصص فی الحدیث

اس جامعہ کا جو نصاب مقرر ہوا، اس میں حدیث شریف اور علوم حدیث کی طرف خصوصی توجہ دی گئی اور ابتدائی سے اپنے جامعہ میں ”تخصص فی الحدیث“ کا شعبہ قائم فرمایا کہ اس فن شریف کی اہم خدمت انجام دی۔ ”جامعۃ العلوم الاسلامیہ“ کے جن فضلا کو مختلف عنوانات پر کام سپرد ہوا، اس کی تفصیل مندرجہ ذیل ہے:

نمبر شمار	نام تخصص	عنوان مقالہ
۱	مولوی محمد اسحاق سلہٹی	کتابۃ الحدیث و ادوار تدوینہ
۲	مولوی عبدالکیم سلہٹی	وسائل حفظ الحدیث و جهود الأمة فیہ
۳	مولوی محمد زمان ڈیروی	الکتب المدونة فی الحدیث و اصنافها و خصائصها
۴	مولوی عبدالحق ڈیروی	مصطلح الحدیث و أسماء الرجال و الجرح
۵	مولوی حبیب اللہ سرحدی	الصحابة و ما رووہ من الأحادیث
۶	مولوی حبیب اللہ مختار دہلوی	السنة النبویة و القرآن الکریم
۷	مولوی عبدالرؤف ڈھا کوئی	السنة النبویة و الإمام الأعظم أبو حنیفة
۸	مولوی محمد انور شاہ بنوی	المسائل الستة من مصطلح الحدیث

۹	مولوی مفیض الدین ڈھا کوئی	حاجۃ الأُمّة إلى الفقه والاجتهاد
۱۰	مولوی مہر محمد میاں نوالوی	الکوفۃ و علم الحدیث
۱۱	مولوی عبدالغفور سیالکوٹی	الإمام الطحاوی و میزته فی الحدیث بین محدثی عصره
۱۲	مولوی عبدالقادر کھلنوی	الإمام الطحاوی و میزته فی الحدیث بین محدثی عصره (اردو)
۱۳	مولوی عبدالحق بریالی	عبد اللہ بن مسعود من بین فقہاء الصحابة و امتیازه فی الفقه
۱۴	مولوی محمد امین اورکزئی	مسانید الإمام الأعظم أبی حنیفہ و مروياته من المرفوعات والآثار
۱۵	مولوی اظہار الحق چانگامی	مشایخ أبی حنیفہ و أصحابه
۱۶	مولوی محمود الحسن میمن شاہی	الإمام أبو یوسف محدثاً و فقیہاً

(خصوصی نمبر، ص ۲۶۰)

اس سے اندازہ ہوتا ہے کہ حضرت بنوری رحمۃ اللہ علیہ علم حدیث میں کیسے رجال تیار کرنے میں مصروف تھے۔ محدث العصر علامہ بنوری رحمۃ اللہ علیہ نے علم حدیث میں حسب ذیل کام چھوڑا ہے:

۱: "معارف السنن" * - ۲: "عوارف المنن" مقدمة "معارف السنن" -
 ۳: "مقدمة فیض الباری" - ۴: "مقدمة نصب الرأیة" - ۵: "مقدمة أوجز المسالك" - ۶: "مقدمة لامع الدراری" - ۷: "جامع ترمذی کی تقریر "العرف الشذی" کی تصحیح فرمائی، جس کا نسخہ محفوظ ہے۔

ان کے علاوہ اپنے دو ہونہار اور فاضل شاگردوں سے امام طحاوی رحمۃ اللہ علیہ کی "مشکل الآثار" (۱) اور امام ترمذی رحمۃ اللہ علیہ کی سنن میں "وفی الباب" پر "لب اللباب" (۲) کے نام سے عظیم الشان کام کروایا۔

"شرح معانی الآثار" کی اہمیت شیخ بنوری رحمۃ اللہ علیہ کی نظر میں

مولانا محمد یوسف لدھیانوی رحمۃ اللہ علیہ رقم طراز ہیں:

"حضرت شیخ نور اللہ مرقدہ امام طحاوی رحمۃ اللہ علیہ کی عبقریت اور فقہ و حدیث میں ان کی مہارت و حداقت کے بڑے مداح تھے، فرماتے تھے کہ: "ان کے معاصرین میں بھی کوئی ان کا ہمسر نہیں تھا اور بعد کے محدثین میں بھی کسی کو ان کے مقام رفیع تک رسائی نصیب نہیں ہوئی۔" حضرت نے تخصص فی الحدیث کے بعض شرکاء کو مقالہ نویسی کے لیے

(۱) یہ درحقیقت "شرح معانی الآثار" پر مولانا محمد امین اورکزئی رحمۃ اللہ علیہ کا کام ہے، جس کا ذکر آگے آ رہا ہے۔ (ادارہ)

(۲) "سنن ترمذی" کے "وفی الباب" کی احادیث کی تخریج کا یہ کام حضرت نے خود شروع فرمایا تھا، انجام کار مولانا حبیب اللہ مختار

شہید رحمۃ اللہ علیہ کے پردہ ہوا، "کشف النقاب عما بقوله الترمذی وفی الباب" کے نام سے پانچ جلدیں منظر عام پر آئی ہیں۔ (ادارہ)

جال اپنے دل میں جو کچھ ہے (سب) ظاہر کر دیتا ہے۔ (حضرت سلیمان علیہ السلام)

یہ موضوع دیا تھا: "الإمام الطحاوی ومیزته بین معاصریه"، یعنی مثال و نظائر سے یہ ثابت کیا جائے کہ امام طحاوی رحمۃ اللہ علیہ کو ابن جریر، ابن خزیمہ، محمد بن نصر وغیرہ معاصرین پر کن کن امور میں فوقیت حاصل ہے۔

حضرت فرماتے تھے کہ: دارقطنی، بیہقی اور خطیب تینوں مل کر حدیث میں طحاوی رحمۃ اللہ علیہ کے ہم سنگ ہوتے ہیں، مگر ثقہ اور عقلیت میں طحاوی رحمۃ اللہ علیہ کا پلہ پھر بھی بھاری رہتا ہے۔" امام طحاوی رحمۃ اللہ علیہ کی تالیفات میں "شرح معانی الآثار" امت کے سامنے موجود ہے جو فقہ وحدیث کا مجمع البحرین ہے، مگر افسوس ہے کہ اب تک دیگر کتب حدیث کی طرح اس کی خدمت نہیں ہو سکی اور اگر ہوئی ہے تو امت کے سامنے نہیں۔ حافظ بدرالدین یعنی رحمۃ اللہ علیہ نے مدۃ العمر اس کا درس دیا اور اس کی تین شرحیں لکھیں، لیکن حیرت ہے کہ ان میں سے کوئی بھی حلیہ طاعت سے آراستہ نہیں ہوئی۔

(الحمد للہ اب دارالعلوم دیوبند کے استاذ حدیث، صاحبزادہ محترم حضرت شیخ الاسلام مدنی نور اللہ مرقدہ حضرت مولانا محمد ارشد مدنی مدظلہ نے علامہ عینی رحمۃ اللہ علیہ کی شرح کی طاعت کا سلسلہ شروع فرمادیا ہے، اللہ تعالیٰ اس عظیم خدمت پر ان کو اجر عظیم عطا فرماوے اور جلد از جلد مکمل کتاب طبع ہو کر علمی حلقوں میں پہنچ جائے، آمین) (۱)

اور بھی کئی نامور اہل علم نے اس پر کام کیا ہے، مگر کسی کی محنت منظر عام پر نہیں آئی۔

حضرت رحمۃ اللہ علیہ محسوس فرماتے تھے کہ اس پر مندرجہ ذیل پہلو پر کام کرنے کی ضرورت ہے:

الف:..... رجال سند کی تحقیق جس کی روشنی میں حدیث کا مرتبہ متعین ہو سکے۔

ب:..... متون کی تخریج جس سے ایک طرف تو امام طحاوی رحمۃ اللہ علیہ کی ہر روایت کے متابعات وشواہد سامنے آجائیں اور طحاوی رحمۃ اللہ علیہ کی احادیث کے قبول کرنے میں بعض لوگوں کو جو کھٹکا ہوتا ہے، وہ دور ہو جائے۔ اسی کے ساتھ دیگر کتب حدیث میں اس حدیث کی نشاندہی کرنے سے ان کتابوں کی شروح کی طرف مراجعت آسان ہو جائے۔ دوسرے حدیث کے متعدد طرق میں وارد شدہ الفاظ بیک نظر سامنے آنے سے حدیث کی مراد بھی واضح ہو جائے۔

ج:..... امام طحاوی رحمۃ اللہ علیہ ائمہ احناف کے مسلک کی تصریح کر جاتے ہیں اور دیگر مجتہدین کے مذاہب کی طرف اجمالاً اشارہ کر جاتے ہیں، مگر ہر مذہب کے قائلین کی تصریح نہیں فرماتے، ضرورت ہے کہ اس اجمال کو رفع کیا جائے۔

د:..... امام طحاوی رحمۃ اللہ علیہ نے قریباً ہر مسئلہ میں احادیث و آثار کے علاوہ "وجه النظر" کے ذیل میں عقلی دلیل کا التزام فرمایا ہے جو خاصی دقیق اور مشکل ہوتی ہے، اس کی تہذیب و تنقیح کر کے مقصد کی توضیح کی جائے۔

(۱) الحمد للہ اب یہ کتاب مکمل زبور طبع سے آراستہ ہو کر ۲۳ جلدوں میں منظر عام پر آ چکی ہے۔ (ادارہ)

دنیا کے ساتھ مشغول ہونا (منہک ہونا) جاہل کا بد ہے، لیکن عالم کا بد تر ہے۔ (حضرت ابو بکرؓ)

ہ:..... حضرات متقدمین کے کلام میں اکثر طوالت ہوتی ہے جس سے بعض دفعہ مبتدی کو فہم مطالب میں دقت پیش آتی ہے، اس لیے ضرورت ہے کہ طحاویؒ کے ہر باب کے مقاصد کی تلخیص کی جائے۔ یہ کام متقدمین میں سے حافظ زیلیؒ کر چکے ہیں، لیکن ان کی یہ تالیفات دستیاب نہیں اور ماضی قریب میں حضرت مولانا حسین علی صاحبؒ نے بھی اس کی تلخیص کی، مگر بہت زیادہ مختصر کی وجہ سے مفید عام نہ ہو سکی۔

و:..... یہ بھی ضرورت ہے کہ ہر باب کی احادیث و آثار کی فہرست مرتب کر دی جائے کہ اتنی مرفوع ہیں، اتنی مراسیل، اتنی موقوف اور اتنی مکرر۔

ز:..... اور سب سے اہم ترین ضرورت یہ ہے کہ ”شرح معانی الآثار“ کے متن کی تصحیح کی جائے، کیونکہ اس میں بکثرت اغلاط ہیں، بعض اغلاط تو ایسی ہیں کہ جن سے عبارت ناقابل فہم بن گئی ہے یا مفہوم بالکل مسخ ہو چکا ہے اور تعجب ہے کہ حافظ جمال الدین زیلیؒ اور ان کے سامنے جو نسخہ تھا، اس میں بھی یہ اغلاط موجود تھیں۔ حضرتؒ چاہتے تھے کہ مندرجہ بالا امور کو پیش نظر رکھ کر طحاوی شریف پر کام کیا جائے، چنانچہ آپؒ نے اپنے تلمیذ سعید مولانا محمد امین صاحب زید مجدہ کو اس کام پر مامور فرمایا۔

مولانا نے حضرتؒ کی رہنمائی میں جو کام کیا، اس کا انداز یہ ہے:

اولاً:..... ہر باب کی تلخیص۔ ثانیاً:..... اس تلخیص کے ضمن میں مذاہب ائمہ کا بیان۔

ثالثاً:..... ائمہ اربعہؓ کے مذاہب ان کی کتب فقہ سے بقید حوالہ نقل کرنا۔

رابعاً:..... زیر بحث باب کے آثار کی تعداد اور تفصیل۔

خامساً:..... نمبر وار باب کی ہر حدیث کی تخریج۔ سادساً:..... اصل کتاب کی حتی المقدور تصحیح۔

سابعاً:..... حضرت اقدسؒ کی خواہش کے مطابق ہر باب کے آخر میں اس بحث کے متعلق حنفیہ کی

مؤید احادیث و آثار کا اضافہ جو ”شرح معانی الآثار“ میں نہیں، مولانا محمد امین صاحب نے

بڑی محنت و جانفشانی سے کام کیا اور اس سلسلہ میں مندرجہ ذیل کتب کا بالاستیعاب مطالعہ فرمایا:

۱..... تاریخ بغداد، خطیب بغدادی، ۱۲ مجلدات۔ ۲..... حلیۃ الاولیاء، ابو نعیم اصفہانی، ۱۰ مجلدات۔

۳..... طبقات، ابن سعد، ۸ مجلدات۔ ۴..... تاریخ کبیر، امام بخاری، ۸ مجلدات۔ ۵..... الکنی، ابی

بشر دولا، ۲ مجلدیں۔ ۶..... معجم صغیر، طبرانی، ایک جلد۔ ۷..... تاریخ جرجان، ۱ مجلد۔

پھر ان سب کتابوں کی تمام احادیث و آثار کو کتب حدیث وفقہ کی ترتیب پر مرتب کیا،

مولانا موصوف نے تو صرف اپنی تخریج کے لیے یہ کام کیا تھا، مگر یہ بجائے خود ایک ایسا علمی

کارنامہ ہے جس پر علمی دنیا کو ممنون ہونا چاہئے۔“ (۱)

(خصوصی نمبر: ۲۶۷)

(۱) مولانا نے حضرت کی مگرانی میں اس کتاب کی شرح و تلیق اور رجال کی تحقیق کا کام شروع فرمایا تھا، الحمد للہ ”نور الازہار علی شرح (ہامی)

”سنن ترمذی“ پر عربی زبان میں ایک گراں قدر مضمون

امام ترمذی رحمۃ اللہ علیہ کی کتاب پر حضرت بنوری رحمۃ اللہ علیہ کا دمشق کے ”مجلة المجمع العلمی العربی“ میں ایک اہم مضمون شائع ہوا تھا، جس میں شیخ نے امام ترمذی رحمۃ اللہ علیہ کی کتاب کی خصوصیات پر محدثین و ائمہ کے کلام کو سامنے رکھ کر تفصیل سے روشنی ڈالی ہے، ذیل میں اس کا خلاصہ پیش کیا جاتا ہے:

امام ترمذی رحمۃ اللہ علیہ نے اپنی کتاب میں احادیث نبویہ کو آٹھ قسموں میں جمع کر دیا ہے:

- ۱: عقائد و دینی اصول، ۲: شرعی احکام، عبادات و معاملات اور حقوق العباد سے متعلق احادیث،
- ۳: تفسیر قرآن، ۴: آداب و اخلاق، ۵: سیرت و شمائل نبوی، ۶: مناقب صحابہؓ، ۷: رقائق، وعظ و نصیحت اور ترغیب و ترہیب سے متعلق احادیث (جسے ”کتاب الزهد“ کا نام دیا جاتا ہے) اور ترمذی رحمۃ اللہ علیہ کی ”کتاب الزهد“ کی نظیر صحاح ستہ میں نہیں ملتی، ۸: علامات قیامت سے متعلق احادیث۔

یہ اقسام اگرچہ صحیح بخاری میں بھی ہیں، لیکن وہ شروط کی سختی کے سبب احادیث کے ذخیرہ کو جمع نہ کر سکے۔ ترمذی رحمۃ اللہ علیہ کی ”کتاب الزهد، کتاب الدعوات، کتاب التفسیر“ کا مقابلہ بخاری شریف کے ان ابواب سے کریں، حقیقت کھل کر سامنے آ جائے گی۔

۲: امام ترمذی رحمۃ اللہ علیہ نے احادیث پر صحت، حسن، غرابت اور ضعف کے اعتبار سے جو حکم لگایا ہے، وہ پڑھنے والوں اور تحقیق کرنے والوں کے لیے بہت نافع اور اہم چیز ہے۔

۳: امام ترمذی رحمۃ اللہ علیہ نے اپنی کتاب میں ائمہ کے مذاہب اور امت کے تعامل کو خوب عمدگی سے اس طرح بیان کیا ہے کہ اختلافی مسائل بیان کرنے والی دیگر کتب احکام وغیرہ بہت سی کتابوں سے مستغنی کر دے۔ امام ترمذی رحمۃ اللہ علیہ کی یہ ایک خصوصیت ہے جس میں کوئی بھی ان کا شریک نہیں، صحابہ رضی اللہ عنہم و تابعین رضی اللہ عنہم کے مذاہب پر مطلع ہونا اور ایسے مذاہب جن پر عمل متروک ہو چکا ہے، جیسے کہ شام کے امام اوزاعی رحمۃ اللہ علیہ، عراق کے امام سفیان ثوری رحمۃ اللہ علیہ، خراسان کے امام اسحاق ابراہیم مروزی رحمۃ اللہ علیہ وغیرہ حضرات کے مذاہب پیش کرنا یہ بڑا دقیق و نادر علم ہے، جس پر لوگ صرف امام ترمذی رحمۃ اللہ علیہ اور ان کی کتاب کے ذریعہ ہی مطلع ہو سکتے ہیں۔

۴: امام ترمذی رحمۃ اللہ علیہ نے فقہاء امت کے مذاہب کو دو قسموں پر تقسیم کیا اور ہر قسم کے لیے الگ باب قائم کیا، جس میں اس مسئلہ کو ثابت کرنے والی حدیث کو ذکر کیا ہے اور اس طرح احکام سے متعلق متعارض احادیث کو دو باب میں تقسیم کر دیا۔ امام ترمذی رحمۃ اللہ علیہ بسا اوقات ایک قسم کی تائید کرتے ہیں اور اس کو تفقہ یا تحدیث یا تعامل کے اعتبار سے راجح قرار دیتے ہیں یا دونوں میں جمع ہو سکے تو تطبیق دیتے ہیں۔

(بقیہ حاشیہ) معانی الآثار“ کے نام سے اس کی دو جلدیں منظر عام پر آ چکی ہیں، انیسویں کھولنا اس کام کو پایہ تکمیل تک نہ پہنچا سکے اور ”کتاب السیر“ تک ہی پہنچے تھے کہ شہادت کا واقعہ پیش آ گیا، رحمہ اللہ تعالیٰ و غفر لہ، شنید ہے کہ اب بقیہ غیر مطبوعہ مسودے پر بھی کام جاری ہے، اللہ کرے کہ جلد طبع ہو کر علمی حلقوں تک پہنچے۔ (ادارہ)

بخدا میں نے جاہلیت میں بھی کبھی بت کو سجدہ نہیں کیا، بلکہ موقع پا کر ان کو توڑ دیتا تھا۔ (حضرت ابو بکر رضی اللہ عنہما)

۵:..... سند میں مذکور رواۃ اگر کثرت کے ساتھ ہوں تو ان کا نام بتلا دیتے ہیں اور اگر نام سے مذکور ہوں تو ان کی کثرت۔ عام طور سے ایسا اس مقام پر کرتے ہیں جہاں غموض اور خفاء یا ضرورت ہو۔ علماء حدیث نے اس موضوع پر مستقل کتابیں لکھی ہیں جن میں دولابی رضی اللہ عنہ کی کتاب ”الاسماء والکنی“ سب سے عمدہ ہے۔

۶:..... روایات ذکر کر کے امام ترمذی رضی اللہ عنہ جرح و تعدیل کرتے ہیں اور کسی خاص شرط کے پابند نہ ہونے کی تلافی اس جرح و تعدیل سے کیا کرتے ہیں اور حدیث کا درجہ، صحت، حسن اور غرابت کے اعتبار سے متعین کر کے اس کی کوپورا کر دیتے ہیں۔

۷:..... امام ترمذی رضی اللہ عنہ حدیث نقل کرنے کے بعد بسا اوقات نہایت عمدہ حدیثی ابحاث اور اسنادی فوائد لاتے ہیں جو اور کتابوں میں نہیں پائے جاتے، چنانچہ حدیث کے موصول، مرسل، موقوف اور مرفوع ہونے کو بتلاتے ہیں کہ راوی حدیث صحابی ہے یا تابعی اور حدیث کا جرح کیا ہے؟

۸:..... عام طور پر امام ترمذی رضی اللہ عنہ ہر باب میں حدیث کے متعدد طرق اور ساری روایات ذکر کرنے کی بجائے صرف ایک حدیث ذکر کرتے ہیں اور ایک طریق ہی لاتے ہیں، خصوصاً احکام سے تعلق رکھنے والی احادیث میں، اسی لیے جامع ترمذی میں احادیث احکام کا ذخیرہ کم ہے، البتہ اس کی تلافی وہ اس طرح کرتے ہیں کہ اس باب میں اور موضوع سے متعلق دیگر جن صحابہ کرام رضی اللہ عنہم سے احادیث مروی ہیں، ان کو ذکر کر دیتے ہیں، اس طرح سے باب میں جتنے صحابہ رضی اللہ عنہم سے احادیث ہوتی ہیں ان کی تعداد معلوم ہو جاتی ہے، جو ائمہ نقد و محققین کے یہاں بڑی قابل قدر خدمت ہے اور ذوق قدیم و جدید دونوں کے لیے بڑی پر کیف خدمت ہے۔ وہ ”وفی الباب عن فلان وفلان“ کہہ کر اسی استیعاب سے نام گنوا دیتے ہیں کہ جس کی تفتیش و تخریج کے لیے ہزاروں صفحات اور بیسیوں بڑی بڑی جلدوں کا مطالعہ کرنا پڑتا ہے، لیکن پھر بھی بعض اوقات وہ حدیث نہیں ملتی۔

امام ترمذی رضی اللہ عنہ کی ”وفی الباب“ والی احادیث کی تخریج حافظ ابن حجر عسقلانی رضی اللہ عنہ نے ”اللباب“ نامی کتاب میں کی، لیکن سیوطی رضی اللہ عنہ اس کو ذکر کر کے لکھتے ہیں کہ مجھے وہ کتاب مل نہ سکی۔ حضرت شیخ بنوری رضی اللہ عنہ فرمایا کرتے تھے کہ: ”میں نے حرمین شریفین، قاہرہ اور آستانہ کے عظیم الشان کتب خانوں میں اُسے تلاش کیا، لیکن ”اللباب“ نہ مل سکی“۔ حافظ ابن حجر رضی اللہ عنہ سے پہلے ان کے شیخ حافظ عراقی رضی اللہ عنہ نے بھی امام ترمذی رضی اللہ عنہ کی ”وفی الباب“ والی احادیث کی تخریج کی تھی، وہ بھی کہیں دستیاب نہیں، حافظ ابن سید الناس رضی اللہ عنہ یحمری رضی اللہ عنہ اور حافظ عراقی رضی اللہ عنہ نے اپنی شروح میں ”مافی الباب“ کی تخریج کا التزام کیا ہے۔

۹:..... امام ترمذی رضی اللہ عنہ مشکل احادیث کی گاہے بگاہے تفسیر و تاویل بھی کرتے جاتے ہیں، کبھی اپنے الفاظ میں اور کبھی ائمہ فن کے کلام سے، جیسے کہ ”کتاب الزکوٰۃ“ میں حضرت ابو ہریرہ رضی اللہ عنہ کی

علماء اس لیے بے کس ہیں کہ جاہل لوگ زیادہ ہیں۔ (حضرت علی رضی اللہ عنہ)

حدیث ”انا لله يقبل الصدقة وياخذها بيمينه الخ“ ذکر کی اور فرمایا: اہل علم اس حدیث اور اس جیسی ذات و صفات سے متعلق احادیث کے بارے میں یہ فرماتے ہیں: ”ان احادیث میں جس طرح آیا ہے، اسی طرح تسلیم کیا جائے گا، اس کی کیفیت نہیں معلوم کریں گے، امام مالک بن انس رضی اللہ عنہ، سفیان ثوری رضی اللہ عنہ اور عبد اللہ بن مبارک رضی اللہ عنہ وغیرہ حضرات اس جیسی صفات الہیہ سے متعلق احادیث کے بارے میں فرماتے ہیں کہ: بغیر کیفیت اور حقیقت بیان کئے اسی طرح ان کو مان لو، یہی علماء اہل سنت والجماعت کا مذہب ہے۔“

۱۰:..... امام ترمذی رضی اللہ عنہ باب میں غریب احادیث لاتے ہیں اور صحیح اور مشہور احادیث کو چھوڑ دیتے ہیں اور ”وفی الباب عن فلان وفلان“ میں اس کی طرف اشارہ کر دیتے ہیں، یہ کوئی عیب نہیں ہے، اس لیے کہ اس حدیث میں جو ضعف اور عیب ہوتا ہے، امام ترمذی رضی اللہ عنہ اس کی صراحت کر دیتے ہیں، یہ بالکل اسی طرح ہے جس طرح امام نسائی رضی اللہ عنہ اپنی کتاب میں جب حدیث کے طرق بیان کرتے ہیں تو پہلے جو کمزور یا غلط ہوتا ہے اُسے لاتے ہیں، پھر اس کے مخالف صحیح اور قوی لاتے ہیں۔ (تفصیل کے لیے ملاحظہ ہو: مجلة المجمع العلمي العربي، ج ۳۲، ص ۳۰۸)

بچوں کے لیے دل چسپ اور اہم کتابیں

<h3>اجازت لیجیے</h3> <ul style="list-style-type: none"> ● اجازت کب لی جائے؟ ● اجازت لینے کے کیا کیا آداب ہیں؟ اگر اجازت نہ ملے تو کیا کریں؟ ان سب باتوں کے جوابات دل چسپ واقعات کی صورت میں پڑھیے۔ 	<h3>ہمدردی کیجیے</h3> <ul style="list-style-type: none"> ● ہمدردی کے فضائل ● دل چسپ واقعات ● اور بزرگوں کے اقوال <p>کے ذریعے بچوں میں ہمدردی کا جذبہ اجاگر کرنے کی کوشش کی گئی ہے۔</p>	<h3>آئیے! بھلائی چاہیں</h3> <ul style="list-style-type: none"> ● کہانی کے انداز میں بچوں کو دوسروں کے ساتھ بھلائی کا طریقہ سکھایا گیا ہے۔ ● انبیائے کرام علیہم السلام اور صحابہ کرام رضی اللہ عنہم کے واقعات، جس میں ایک دوسرے کے ساتھ بھلائی کرنے کو بیان کیا گیا ہے۔
--	---	--

www.mbi.com.pk | info@mbi.com.pk | فون: 92-21-34229445 | موبائل: 92-322-2583199، 92-312-3647578

17 افضل مارکیٹ، نزد جاوید پبلشرز، اردو بازار، لاہور | فون: 92-42-37112356 | موبائل: 92-334-2423840